

تاریخیت

سید سلیمان ندوی

اس باب میں تمام دنیا متفق ہے کہ اس تاریخیت سے اسلام نے اپنے پیغمبر کی اور نہ صرف اپنے پیغمبر کی بلکہ ہر اس شخص کی جس کا ادنیٰ ساتھی حضرتؐ کی ذات مبارک سے تھا، جس طرح حفاظت کی ہے وہ عالم کے لیے مایہِ حرمت ہے۔ ان لوگوں کو جو آنحضرتؐ کے قول، افعال اور متعلقاتِ زندگی کی روایت تحریر اور تدوین کا فرض انجام دیتے تھے، راویان حدیث و رواۃ یا محدثین اور ارباب سیر کرتے ہیں، جن میں صحابہؓ، تابعین، تبع تابعین اور بعد کے چوتھی صدی ہجری تک کے اشخاص داخل ہیں، جب تمام سرمایۂ روایت، تحریری صورت میں آ گیا تو ان تمام راویوں کے نام و نشان، تاریخ زندگی، اخلاق و عادات کو بھی قید تحریر میں لا یا گیا جن کی تعداد ایک لاکھ کے قریب ہے اور ان سب کے مجموعہ احوال کا نام اسماء الرجال ہے۔ مشہور جرمون ڈاکٹر سپر گر جو ۱۸۵۲ء اور اس کے بعد تک ہندوستان کے علمی و تعلیمی صیغہ سے متعلق تھے اور ”بنگال ایشیا نک سوسائٹی“ کے سیکرٹری تھے اور ان کے عہد میں خود ان کی محنت سے واقدی کی مجازی، وان کی کریمہ کی اڈیٹر شپ میں ۱۸۵۶ء میں شائع ہوئی اور صحابہ کرامؓ کے حالات میں حافظ ابن حجرؓ کی ”الاصابہ فی تمییز الصحابہ“ طبع ہوئی اور جنہوں نے (جیسا کہ ان کا دعویٰ ہے کہ وہ پہلے یورپیں شخص ہیں جس نے خاص ابتدائی عربی مأخذوں سے، ”لائف آف محمدؐ، لکھی ہے اور مخالفانہ لکھی ہے)۔ وہ لکھتے ہیں۔

”کوئی قوم دنیا میں ایسی گزری نہ آج موجود ہے جس نے مسلمانوں کی طرح ”اسماء الرجال“ کا عظیم الشان فن ایجاد کیا ہو، جس کی بدولت آج پانچ لاکھ شخصوں کا حال معلوم ہو سکتا ہوا“۔ (۱)

صحابہ کرامؓ کی تعداد حیاتِ نبوی کے اخیر سال حجۃ الوداع میں تقریباً ایک لاکھ تھی، ان میں گیارہ ہزار آدمی ایسے ہیں جن کے نام و نشان آج تحریری صورت میں تاریخ کے اور اقل میں جو خاص

انہی کے حالات میں لکھے گئے، اس لیے موجود ہیں کہ یہ وہ لوگ ہیں جن سے ہر ایک نے کم و بیش آنحضرت علیہ السلام کے اقوال و افعال و اقفات میں سے کچھ نہ کچھ حصہ دوسروں تک پہنچایا ہے یعنی جنہوں نے روایت کی خدمت انجام دی ہے اور یہی سب ان کی تاریخی زندگی کا ہے۔

۱۱ھ میں آنحضرت علیہ السلام نے وفات پائی اور تقریباً ۳۰ھ تک اکابر صحابہؓ عالم وجود میں رونق افزار ہے۔ ۴۰ھ تک اصاغر صحابہؓ کی جو عہد نبوت میں کم سن تھے خاصی تعداد موجود تھی اور صدی کے ختم ہوتے تک اس نور نبوت کا تقریباً ہر چراغ میں گل ہو گیا تھا۔ ہر شہر میں سب سے آخر وفات پانے والے صحابیوں کے نام اور سال وفات یہ ہیں۔

نمبر شمار	اسم گرامی	نام شہر	سال وفات
۱۔	ابو مامہ باہلیٰ	شام	۵۸۶ھ
۲۔	عبداللہ بن حارث بن جزءؑ	مصر	۵۸۶ھ
۳۔	عبداللہ بن ابی اوینؑ	کوفہ	۵۸۷ھ
۴۔	سائب بن زینؒ	مدینہ	۵۹۱ھ
۵۔	انس بن مالکؓ	بصرہ	۵۹۳ھ

حضرت انس بن مالکؓ جنہوں نے اس فہرست میں سب سے آخر جگہ پائی ہے، وہ آنحضرت علیہ السلام کے خادم خاص تھے، دس برس تک متصل آنحضرت علیہ السلام کی خدمت میں رہے ہیں، وہ ۹۳ھ میں وفات پاتے ہیں۔

تابعین یعنی صحابہؓ کے تلامذہ کا دور اسکے آغاز سے اس طرح شروع ہوتا ہے کہ گودہ پیدا ہو جو چکے تھے مگر آنحضرت علیہ السلام کی زیارت سے محروم رہے یا بہت بچے تھے اور آنحضرت علیہ السلام کا فیض نہ حاصل کر سکے۔ چنانچہ عبدالرحمن بن حارثؓ تابعی تقریباً ۳۰ھ میں قیس بن ابی حازمؓ ۴۰ھ میں، سعید بن میتبؓ ۴۰ھ میں پیدا ہو چکے تھے۔ یہ دکھانے کے لیے کہ صحابہؓ کے بعد گروہ درگروہ تابعین جو دنیا کے اسلام کے گوشہ گوشہ میں پھیلے تھے اور رسول اللہ علیہ السلام کے وقار و حالت اور احکام و قضایا کی

تعلیم و تبلیغ اور اشاعت میں مصروف تھے۔ ان کی مجموعی تعداد کیا ہوگی؟ میں صرف ایک مدینہ کے تابعین کی تعداد ان سعد کے حوالہ سے بتاتا ہوں۔ طبقہ اولیٰ یعنی ان تابعیوں کی تعداد جنہوں نے بڑے بڑے صحابہ کو دیکھا تھا اور ان سے واقعات و مسائل سننے تھے ۱۳۹ ہے۔ طبقہ عدوم یعنی وہ تابعی جنہوں نے مدینہ میں عام صحابوں کو دیکھا اور ان سے سنائی ۱۲۹ ہیں۔ طبقہ سوم کے وہ تابعین جنہوں نے متعدد بیان کی ایک صحابی کو دیکھا اور اس سے سنائی ۸ ہیں۔ اس طرح تابعین کی کل تعداد ۳۵۵ ہے۔ یہ تعداد صرف ایک شہر کی ہے۔ اسی سے مکمل مظہر، طائف، بصرہ، کوفہ، دمشق، یمن اور مصروف غیرہ کے ان تابعیوں کا اندازہ لگاؤ جو اپنے شہروں میں صحابہ کرام کے تلمذ کا شرف رکھتے تھے اور جن کے روز و شب کا مشغله ہی آنحضرت ﷺ کے قول فعل کی اشاعت و تبلیغ تھی۔ اس اهتمام کو خیال کرو کہ ہر صحابی سے جو کچھ روایتیں ہیں ان میں سے ہر ایک کا شمار کر لیا گیا اور وہ گن لی گئیں۔ اس سے اندازہ کرو کہ آنحضرت ﷺ کے حالات و احوال کی فراہمی میں کس قدر ملیغ اهتمام کیا گیا ہے۔ صحابہ کرام میں سے جن اصحاب کی سب سے زیادہ روایتیں ہیں وہ حسب ذیل ہیں۔

شمار	اسمے گرامی	روایتوں کی تعداد	سال وفات
۱۔	حضرت ابو ہریرہؓ	۵۳۷۴	۵۵۹
۲۔	حضرت عبد اللہ بن عباسؓ	۲۶۴۰	۵۲۸
۳۔	حضرت عائشہ صدیقہؓ	۲۲۱۰	۵۵۸
۴۔	حضرت عبد اللہ بن عمرؓ	۱۶۳۰	۵۷۳
۵۔	حضرت جابر بن عبد اللہؓ	۱۵۶۰	۵۷۸
۶۔	حضرت انس بن مالکؓ	۱۲۸۶	۵۹۳
۷۔	حضرت ابو سعید خدریؓ	۱۱۷۰	۵۷۳

یہی وہ لوگ ہیں جن کی روایات آج سیرت نبوی کا سب سے بڑا سرمایہ ہیں۔ ان کی وفات کی تاریخوں پر نظر ڈالو تو معلوم ہوگا کہ ان کی وفات کے سال اس قدر متاخر ہیں کہ ان سے فیض

اٹھانے اور ان کی روایتوں کو حفظ اور تدوین کرنے والوں کی تعداد بے شمار ہو گی۔ انہی باتوں کی واقعیت اور آگاہی کا نام اس زمانہ میں علم تھا اور وہ دینی اور دنیاوی دونوں عزیزوں کا ذریعہ تھا۔ اس لیے ہزاروں صحابہؓ نے جو پچھلے کھکھا اور جانا تھا آنحضرت ﷺ کے حکم بلغو عنی (۲) (جو مجھ سے جو پچھلے سنوار دیکھو اس کی امانت کرو) و لیلیغ الشاہد الغائب (۳) (جو مجھے دیکھ رہے ہیں اور مجھ سے کن رہے ہیں وہ ان کو مطلع کر دیں جو اس سے محروم رہے ہیں) کے مطابق وہ سب اپنی اپنی اولادوں، عزیزوں، دوستوں اور ملنے والوں کو سناتے اور بتاتے رہتے تھے۔ یہی ان کی زندگی کا کام اور یہی ان کے روزو شب کا مشغل تھا۔ اس لیے صحابہؓ کے بعد فرمائی دوسری نو جوان پواداں معلومات کی حفاظت کے لیے کھڑی ہو گئی۔ ان میں سے ہر ایک کو ہر واقعہ کا لفظ لفظ یا درکرنا پڑتا تھا، ان کو دہرانا پڑتا تھا اور حرفاً حرفاً محفوظ رکھنا پڑتا تھا۔ آنحضرت ﷺ نے جہاں اپنے اقوال اور افعال کی اشاعت کی تاکید کی تھی، وہاں یہ بھی تہذید کر دی تھی کہ ”جو کوئی میرے متعلق قصداً کوئی غلط یا جھوٹ بات بیان کرے گا اس کا ٹھکانہ جہنم ہوگا“ اس اعلان کا یہ اثر تھا کہ بڑے بڑے صحابہ روایت کرتے وقت کا پنہنچتے تھے۔ حضرت عبداللہ بن مسعودؓ نے ایک دفعہ کوئی بات نقل کی تو چھرے کا رنگ بدل گیا، تھرا گئے، پھر کہا ”حضورؓ نے ایسا ہی فرمایا تھا اسی کے قریب قریب فرمایا تھا۔“

عربوں کا حافظ فطر تا نہایت قوی تھا۔ وہ سینکڑوں اشعار کے قصیدے زبانی یاد رکھتے تھے۔ اس کے علاوہ فطرت کا قاعدہ یہ ہے کہ جس قوت سے جس قدر کام لیا جائے اسی قدر زیادہ اس کو ترقی ہوتی ہے۔ صحابہؓ اور تابعینؓ نے قوتِ حافظہ کو معراج کمال تک پہنچایا۔ وہ ایک ایک ایک واقعہ اور ایک ایک حدیث کو اس طرح زبانی سن کر یاد کرتے تھے جیسے آج مسلمان قرآن مجید یاد کرتے ہیں۔ ایک ایک محدث کئی ہزار اور کئی لاکھ حدیثیں زبانی یاد کرتا تھا اور یاد رکھتا تھا اور گوبلعد میں لوگ اپنی یادداشت کے لیے لکھ بھی لیتے تھے۔ گر جب تک وہ زبانی یاد رکھتے اہل علم کی نگاہوں میں ان کی عزت نہیں ہوتی تھی اور وہ خود اپنی تحریروں یادداشتوں کو عیوب کی طرح چھپاتے تھے تاکہ لوگ ایسا نہ سمجھیں کہ ان کو یہ چیزیں یاد نہیں ہیں۔

دوستو! بعض اور نیلست اسکالرز اور بعض پڑھے لکھے مشریوں نے جن میں سب سے آگے سرویم میور اور گولڈز یہر ہیں۔ اس بناء پر کہ روایاتِ نبویؐ کی تحریر و تدوین کا کام آنحضرت علیہ السلام کی وفات کے نوے (۹۰) برس بعد شروع ہوا۔ ان کی صحت اور وثوق میں شک پیدا کرنا چاہا ہے، مگر ہم نے جس طرح اور پر تفصیل آپؐ کے سامنے پوری روادار کھی ہے اور بتایا ہے کہ صحابہؓ کس طرح واقعات کو یاد رکھتے تھے۔ کس طرح احتیاط بر تے تھے، کس طرح آنے والی نسلوں کو وہ امانت پر درکرتے تھے۔ اس سے خود اندازہ ہو گا کہ گوہ روایات تحریری صورت میں بہت بعد کوآئی ہوں تاہم ان کی صحت اور وثوق میں کوئی شک نہیں کیا جاسکتا۔

صحابہؓ نے اپنی معلومات کو عموماً تین اسباب سے قید تحریر میں لانا مناسب نہیں سمجھا۔

۱۔ ابتدأ آنحضرت علیہ السلام نے قرآن مجید کے علاوہ کسی اور چیز کو کتاب کی صورت میں رکھنے کی ممانعت کر دی تھی اور فرمایا تھا کہ قرآن کے علاوہ مجھ سے کچھ نہ لکھو "لا تكتبوا عنى غير القرآن" (۲) اور یہ اس لیے تھا کہ عام لوگوں کو قرآن اور غیر قرآن میں پاہمی التباس نہ ہو جائے۔ چنانچہ جب قرآن مسلمانوں میں پوری طرح محفوظ ہو گیا تو آخر میں خود آنحضرت علیہ السلام نے بعض صحابہؓ کو احادیث کی تحریر کی اجازت دے دی۔ اس پر بھی اکثر صحابہؓ ان کو قید تحریر میں لانے سے اخیر دم تک احتیاط بر تے رہے۔

۲۔ صحابہؓ گوڑ ر تھا کہ وقائع کی تحریری صورت میں آجائے کے بعد لوگوں کو پھر ان کے ساتھ وہ اعتنا، توجہ اور مشغولیت باقی نہیں رہے گی اور لوگ تحریری مجموعہ کے موجود رہنے کے سبب سے ان کے حفظ اور زبانی یاد رکھنے کی محنت سے جی چا ایں گے۔ یہ ڈر بالکل صحیح ثابت ہوا۔ چنانچہ جیسے سفینوں کا عالم بڑھتا گیا، سفینوں کا علم گھٹتا گیا، نیزاںی مسلمانوں میں ان کو یہ بھی خیال تھا کہ ہر کس وہاں کس کتاب کے مجموعہ کو ہاتھ میں لے کر عالم بننے کا عوی کر بیٹھے گا۔ چنانچہ یہ بھی ہوا۔

۳۔ تیسری وجہ یہ تھی کہ ابھی تک عرب میں کسی واقعہ کو لکھ کر اپنے ذہن میں محفوظ رکھنا معیوب سمجھا جاتا تھا۔ لوگ اس کو اپنی کمزوری کا اعلان خیال کرتے تھے اس لیے کوئی چیز تحریر بھی کر لیتے تو اس کو چھپا

کر رکھتے تھے۔

محمد شین کا خیال تھا کہ زبانی یادداشت تحریری یادداشت سے زیادہ محفوظ صورت ہے۔
یادداشت کو دوسروں کے تصرف سے محفوظ نہیں رکھا جاسکتا، ہر وقت خطرہ رہتا ہے کہ کوئی اس میں کمی
بیشی نہ کر دے۔ مگر جونقوش دلوں کی ملحوظ پر کندہ ہو جاتے ہیں ان میں تغیر و تبدل ممکن نہیں۔

آج پہلی دفعہ آپ کی مجلس میں اور سب سے پہلے آپ کی مجلس میں اس حقیقت کو آشکارا کیا
جاتا ہے کہ یہ قطعاً غلط ہے کہ سو برس یا نوے برس تک واقع واقع احوالی نبوی گاہ تصرف زبانی روایتوں
تک محدود رہا۔ اس غلط نبوی کا اصلی سبب یہ ہے کہ احادیث و اخبار نبوی کی پہلی کتاب امام مالک کی
”موطا“ اور مغازی و سیرت میں اتنی اسحاق کی ”کتاب المغازی“ سمجھی جاتی ہے۔ یہ دونوں بزرگوار
ہم عصر تھے اور ان کی وفات بدتر ترتیب ۹۷۱ھ اور ۱۵۱ھ میں ہوئی۔ اس لیے اخبار و سیر کی سب سے پہلی
تدوین کا زمانہ دوسری صدی ہجری کا اوائل سمجھا جاتا ہے، حالانکہ اس سے بہت پہلے احادیث و اخبار کی
ترتیب و تدوین کا سرائغ لگتا ہے۔ حضرت عمر بن عبدالعزیز نے ۱۰۱ھ میں وفات پائی وہ خود بڑے عالم
تھے، مدینہ کے امیر بھی رہ چکے تھے۔ ۹۹ھ میں خلیفہ ہوئے۔ انہوں نے اپنی خلافت کے زمانہ میں
مدینہ کے قاضی ابو بکر بن محمد بن عمرو بن حزم کو جو حدیث و خبر کے بڑے امام تھے، فرمان بھیجا کہ
”اَنْخَضْرَتْ عَلَيْهِ صَلَّى اللَّهُ عَلَيْهِ وَسَلَّمَ“ کے سنن و اخبار کی تحریر و تدوین کا کام شروع کر دو۔ کیونکہ مجھے رفتہ رفتہ علم کے گم
ہو جانے کا ذرہ ہو رہا ہے۔ یہ واقعہ تعلیقات بخاری، موطا، اور منذرداری وغیرہ میں مذکور ہے۔ چنانچہ
اس فرمان کی تعمیل کی گئی اور اخبار و احادیث و سنن وفات میں لکھ کر دارالخلافہ میں آئے اور ان کی نقلیں
تمام ممالک اسلامیہ کے مرکزی شہروں میں پھیلی گئیں۔ ابو بکر بن محمد بن عمرو بن حزم کا انتخاب اس کام
کے لیے اس لیے ہوا کہ وہ خود امام تھے۔ مدینہ العلم مدینہ منورہ میں قاضی وقت تھے لیکن اس کے علاوہ
اس لیے بھی یہ انتخاب موزوں تھا کہ ان کی خالہ عمرہ، حضرت عائشہ صدیقہؓ کی سب سے بڑی شاگرد
تھیں اور ان کی روایتیں جو حضرت عائشہؓ سے تھیں ان کا سرمایہ ابو بکر بن حزم کے پاس پہلے سے جمع تھا۔
چنانچہ حضرت عمر بن عبدالعزیزؓ نے ان کو خاص عمرہ کی روایتوں کی تدوین کے متعلق بھی حکم دیا تھا۔

عہد نبوی کا تحریری سرمایہ

آگے بڑھ کر ہم دعویٰ کرتے ہیں کہ خود عہد نبوی میں ہی اخبار و سیر اور احکام و سنن کا تحریری سرمایہ جمع ہونا شروع ہو چکا تھا۔ فتح مکہ کے موقع پر آپؐ نے ایک خطبہ دیا تھا۔ صحیح بخاری میں ہے کہ ابو شاہ ایک یمنی صحابی کی درخواست پر آپؐ نے یہ خطبہ لکھ کر ان کے حوالے کرنے کا حکم دیا۔ آنحضرت ﷺ نے سلاطین عالم کے نام جو خطوط روانہ کیے وہ لکھئے ہوئے تھے۔ وہ پندرہ برس ہوئے کہ مصر میں آپؐ کا وہ خط جو مقتول شاہِ مصر کے نام آپؐ نے بھیجا تھا ایک عیسائی اگر جے کی کسی کتاب کی جلد میں لگا ہو املا ہے۔ گمان کیا جاتا ہے کہ وہ بعینہ وہی نام ہے جو آپؐ نے لکھوایا تھا۔ اس کے فوٹو عام طور سے ملتے ہیں۔ یہ پرانے عربی خط میں ہے اور اس کی بعینہ وہی عبارت ہے اور مہر میں نام کے وہی الفاظ اور صورت تحریر ہے جس طرح حدیثوں میں بیان آیا ہے۔ یہ اسلامی روایات کی کتنی بڑی صداقت کی دلیل ہے۔ حضرت ابو ہریرہؓ کہتے ہیں کہ عبد اللہ بن عمر و بن عاصیؓ کے سواب مجھ سے زیادہ کسی کو حدیث یاد نہیں۔ مجھ سے زیادہ ان کے پاس حدیثوں کا سرمایہ ہونے کی وجہ یہ ہے کہ وہ آنحضرت ﷺ سے جو کچھ سنتے اس کو لکھتے جاتے تھے اور میں لکھتا نہ تھا۔ (۵)

ابو داؤد اور مسند ابن حنبل میں ہے کہ بعض لوگوں نے عبد اللہ بن عمرؓ سے کہا کہ آنحضرت ﷺ کبھی غصہ کی حالت میں ہوتے ہیں، کبھی خوش رہتے ہیں؟ اور تم سب کچھ لکھ لیتے ہو؟ عبد اللہ بن عمرؓ نے اس پناء پر لکھنا چھوڑ دیا اور آنحضرت ﷺ سے یہ واقعہ بیان کیا۔ آپؐ نے وہیں مبارک کی طرف اشارہ کر کے فرمایا کہ ”تم لکھ لیا کرو، اس سے جو کچھ لکھتا ہے حق لکھتا ہے۔“ (۶)

عبد اللہ بن عمرؓ نے اپنے اس مجموعہ کا نام ”صادقہ“ رکھا تھا (۷) اور کہا کرتے تھے کہ مجھے اپنی زندگی کی آرزو صرف دو چیزوں نے پیدا کر دی ہے جن میں ایک یہ صادقہ ہے اور صادقہ وہ گھیفہ ہے جو میں نے رسول اللہؐ سے سن کر لکھا ہے۔ مجاہد کہتے ہیں کہ ہم نے عبد اللہ بن عمر و صحابیؓ کے پاس ایک کتاب رکھی دیکھی۔ دریافت کیا کہ یہ کیا ہے؟ فرمایا یہ صادقہ ہے جس کو میں نے خود آنحضرت ﷺ

سے ناجس میں میرے اور آپ کے درمیان کوئی دوسرا نہیں ہے۔ (۸)

صحیح بخاری میں ہے کہ آپ نے مدینہ آنے کے پکھمدت بعد مسلمانوں کی مردم شماری کرائی اور ان کے نام لکھوائے تو پندرہ سو ہوئے (باب الجہاد) زکوٰۃ کے احکام مختلف چیزوں پر زکوٰۃ اور اس زکوٰۃ کی مختلف شرطیں جو پورے دو صفحوں میں ہیں ان کو لکھوا کر آنحضرت علیہ السلام نے امراء کو بھیجا تھا اور وہ حضرت ابو بکر صدیقؓ کے پاس ابو بکر بن عمرو بن حزم کے خاندان میں اور متعدد اشخاص کے پاس موجود تھیں۔ (۹)

زکوٰۃ کے محصلین کے پاس دیگر تحریری ہدایتیں بھی موجود تھیں (۱۰) حضرت علیؓ کے پاس ایک صحیفہ تھا جو ان کی تواریخ کے نیام میں پڑا رہتا تھا اس میں متعدد حدیثیں متعلقہ احکام قلمبند تھیں اور انہوں نے اس کو لوگوں کی درخواست پر دکھایا۔ (۱۱)

حدیبیہ میں جو صحیح نامہ آنحضرت علیہ السلام اور کفار قریش کے درمیان حضرت علیؓ نے لکھا تھا اس کی ایک نقل قریش نے لی اور ایک آنحضرت علیہ السلام نے اپنے پاس رکھی۔ (۱۲)

عمرو بن حزم کو جب رسول اللہ علیہ السلام نے یمن کا حاکم بنا کر بھیجا تو ایک تحریر لکھوا کر حوالے کی، جس میں فرائض، صدقات، دیات وغیرہ کے متعلق بہت سی ہدایتیں تھیں۔ (۱۳)

عبداللہ بن الحکیمؓ کے پاس رسول اللہ علیہ السلام کا نامہ پہنچا جس میں مردہ جانور کے متعلق حکم درج تھا۔ (۱۴)

وائل بن ججر صحابیؓ جب بارگاہ بنویؓ سے اپنے طعن حضرت موت جانے لگ تو آنحضرت علیہ السلام نے ان کو خاص طور پر ایک نامہ لکھوا کر دیا جس میں نماز، روزہ، ربواء، شراب اور دیگر احکام تھے۔ (۱۵)

ایک دفعہ حضرت عمرؓ نے جمع سے پوچھا کہ کسی کو معلوم ہے کہ آنحضرت علیہ السلام نے شوہر کی دیت میں سے بیوی کو کیا دلایا؟ شحاف بن سفیان نے کھڑے ہو کر کہا، مجھے معلوم ہے آنحضرت علیہ السلام نے ہم کو یہ لکھوا کر بھیجا تھا۔ (۱۶)

حضرت عمر بن عبد العزیزؓ نے اپنے عہد خلافت ۹۹ھ، ۱۰۱ھ میں آنحضرت علیہ السلام کے

فرمان متعلق صدقات کی تلاش کے لیے اہل مدینہ کے پاس قاصد بھیجا تو وہ آں عمر و بن حزم کے ہاں مل گیا۔ (۱۷)

آپ نے اہل یمن کو جو احکام لکھوا کر بھجوائے تھے، ان میں یہ مسئلہ تھے۔ قرآن صرف پاکی کی حالت میں چھوڑ جائے، غلام خریدنے سے پہلے آزاد نہیں کیا جا سکتا اور نکاح سے پہلے طلاق نہیں (۱۸)

حضرت معاذ نے آنحضرت علیہ السلام سے لکھ کر غالباً یمن سے یہ دریافت کیا کہ کیا بزریوں میں زکوٰۃ ہے؟ آپ نے تحریری جواب دیا کہ بزریوں پر زکوٰۃ نہیں۔ (۱۹)

مروان نے خطبہ میں بیان کیا کہ مکہ حرم ہے۔ رافع بن خدیج صحابیؓ نے پاک کر کہا "مدینہ بھی حرم ہے اور یہ حکم میرے پاس لکھا ہوا موجود ہے۔ اگر تم چاہو تو میں اس کو پڑھ کر سناؤں۔ (۲۰)

ضحاک بن قیس نے نعمان بن بشیر صحابیؓ کو لکھا کہ آنحضرت جمعہ کی نماز میں سورہ جمعہ کے سوا اور کوئی سورہ پڑھتے تھے؟ انہوں نے جواب لکھا کہ هل اتاک (۲۱) حضرت عزیزؑ نے عتبہ بن فرقہ کو خط لکھا کہ آنحضرت علیہ السلام نے حریر پہنچنے سے منع فرمایا ہے۔ (۲۲)

یہ احکام و مسائل ہیں جو آنحضرتؐ نے مختلف لوگوں کو لکھوا کر دیئے یا بھجوائے۔ ہمارے پاس ایسے شواہد بھی ہیں جن سے ثابت ہوتا ہے کہ بڑے بڑے صحابہ احکام و سنن کو کتابی صورت میں لائے یا لانا چاہا۔ حضرت ابو بکرؓ نے ایک مجموعہ اپنے زمانہ خلافت میں مرتب کیا۔ پھر اس کو پسند نہ کیا اور مٹا دیا۔ (۲۳)

حضرت عمر نے اس مسئلہ پر اپنے زمانہ خلافت میں غور کیا اور بہت کچھ سوچتے رہے۔ مگر پھر بہت نہ کی۔ ابھی آپ سن چکے ہیں کہ حضرت عبد اللہ بن عمرؓ نے خود آنحضرت علیہ السلام کی اجازت سے ایک نسخہ لکھا تھا، جس میں آپ کے مفظوٰت تھے۔ مختلف لوگ اس کو دیکھنے آتے تھے اور وہ اس کو دکھاتے تھے۔ (۲۴)

حضرت علیؓ کے فتاویٰ کا بڑا حصہ لکھا ہوا حضرت ابن عباسؓ کی خدمت میں لایا گیا (۲۵)

حضرت عبد اللہ بن عباس کی روایتوں کے مختلف تحریری مجموعے تھے، اہل طائف میں سے کچھ ان کا ایک مجموعہ ان کو پڑھ کر سنانے کے لیے لائے گئے (۲۶) سعید بن جبیر ان کی روایتوں کو لکھا کرتے تھے، (۲۷) عبد اللہ بن عمر و کا صحیفہ "صادقة" ان کے پوتے عمرو بن شعیب کے پاس موجود تھا (۲۸) اور یہ بے چارے اس لیے ضعیف سمجھے جاتے تھے کہ وہ اپنے دادا کی کتاب دیکھ کر روایت کرتے تھے، خود حافظ نہیں ہیں۔ (۲۹) حضرت جابر بن عبد اللہ کی روایتوں کا مجموعہ وہب بن ابی نے تیار کیا تھا جو اسماعیل بن عبد الکریم کے پاس تھا وہ اس لیے ضعیف سمجھے جاتے تھے (۳۰) حضرت جابر کی روایتوں کا دوسرا مجموعہ سلیمان بن قیس یشکری نے تیار کیا تھا۔ اور ابوالزبیر، ابوسفیان اور شعیی نے جامعہ حدیث میں ہیں اور تابعی ہیں۔ حضرت جابر کے صحیفہ کو ان سے سنا تھا (۳۱) سمرہ بن جندب صحابی سے ان کے بیٹے سلیمان روایتوں کا ایک نسخہ روایت کرتے ہیں اور ان سے ان کے بیٹے حبیب (۳۲) حضرت ابو ہریرہؓ جن سے زیادہ صحابہ میں کوئی حافظ حدیث نہ تھا۔ ان کی روایتوں کا کچھ مجموعہ ہمام بن معبہ نے تیار کیا تھا جو صحیفہ ہمام کے نام سے احادیث میں مشہور ہے۔ اس کو امام ابن حنبل نے مندرجہ ذیل ص ۳۱۲ سے صفحہ ۳۱۸ تک نقل کیا ہے۔ بشیر ابن نہیک نے حضرت ابو ہریرہؓ سے ان کی روایتوں کا مجموعہ لکھا اور پھر اس کی روایت کی ان سے اجازت لی۔ (۳۳) حضرت ابو ہریرہؓ ایک دفعہ ایک صاحب کو اپنے مستقر پر بلا کر لائے اور دکھایا کہ یہ اوراق میرے مرویات ہیں۔ راوی کہتا ہے کہ وہ ان کے ہاتھ کے نہیں بلکہ کسی اور کے ہاتھ کے لکھے ہوئے تھے۔ (۳۴)

حضرت انسؓ دوسرے صحابی ہیں جن سے بکثرت روایتیں ہیں، وہ خود اپنے بیٹوں سے کہا کرتے تھے کہ "میرے بچو! علم کو تحریر کی قید و بند میں لا" (۳۵) ابان ان کے شاگردان کے سامنے بیٹھ کر ان کی روایتیں قید تحریر میں لایا کرتے تھے (۳۶) سلمی ایک خاتون کہتی ہیں کہ انہوں نے حضرت عبد اللہ بن عباسؓ گو دیکھا کہ وہ ابو رافعؓ آنحضرت ﷺ کے غلام سے آنحضرت ﷺ کے کارنا مے لکھا کرتے تھے (۳۷) واقدی سیرت نبویؓ کے ابتدائی مصنفوں میں سے ایک سے بیان کرتا ہے کہ منذر بن ساوی رئیس عیان کے نام آنحضرت ﷺ نے جو خط بھیجا تھا وہ ابن عباس کی کتابوں کے ساتھ میں نے دیکھا

(۲۸) غزوہ بدرا مفصل حال عروہ بن زبیر نے لکھ کر خلیفہ عبد الملک کو بھیجا تھا۔ (۲۹)

حضرت عبداللہ بن مسعودؓؒ حضرت کے خادمِ خاص تھے اور ان کو آنحضرتؐ کی بارگاہ میں حاضری کا اذنِ عام تھا۔ ان کو شکایت تھی کہ لوگ میرے پاس آ کر سن جاتے ہیں اور پھر اس کو جا کر لکھ لیتے ہیں اور میں قرآن کے سوا کسی اور چیز کے لکھنے کو حال نہیں جانتا۔ (۳۰) سعید بن جبیر تابعی کہتے ہیں کہ میں حضرت عبداللہ بن عمرؓؒ اور ابن عباسؓؒ سے رات کروائیں سنتا تھا تو پلان پر لکھتا تھا، صبح کو پھر میں اس کو صاف کر لیتا تھا۔ (۳۱) براء بن عازب صحابیؓؒ کے پاس لوگ بیٹھ کر ان کی روایتوں کو لکھا کرتے تھے۔ (۳۲)

ثانیع جو حضرت ابن عمرؓؒ کی خدمت میں ۳۰ برس رہے تھے۔ وہ اپنے سامنے لوگوں کو لکھوایا کرتے تھے (۳۳) عبداللہ بن مسعودؓؒ کے صاحبزادے عبد الرحمن ایک کتاب نکال لائے اور قسم کھا کر کہا کہ یہ خود حضرت عبداللہ بن مسعودؓؒ کے ہاتھ کی لکھی ہوئی ہے۔ (۳۴) سعید بن جبیر کہتے ہیں کہ ہم لوگوں میں بعض باتوں میں اختلاف ہوتا تھا تو ان کو لکھتے تھے۔ پھر حضرت ابن عمرؓؒ کے پاس اس یادداشت کو چھپا کر لاتے تھے۔ ان سے پوچھتے تھے۔ اگر ان کو اس پتہ چل جاتا تو بس ہمارے ان کے درمیان فیصلہ ہی تھا۔ (۳۵) اسود تابعی کہتے ہیں کہ مجھ کو اور علمقہ کو ایک صحیفہ مل گیا اس کو لے کر ہم حضرت ابن عمرؓؒ کے پاس آئے تو انہوں نے مٹا دیا۔ (۳۶) حضرت زید بن ثابت کا تپ وحی تھے، ان کو بھی روایتوں کو تحریر میں لانے سے انکا رتھا تو مروان نے یہ تدیری کی کہ ان کو سامنے بٹھایا اور پردہ کے پیچھے کا تب مقرر کیے کہ وہ جو بولتے جائیں یہ لکھتے جائیں۔ (۳۷) حضرت معاویہؓؒ نے بھی ان کی حدیث اسی طرح لکھوائی تھی لیکن وہ تازگے اور زبردستی مٹا دی۔ (۳۸)

حضرات اشیاد آپؓؒ کی خصوصیات اور اشخاص کے نام سنتے سنتے گھبرا اٹھے ہوں لیکن اطمینان رکھنے کے اب ہم اس مقام پر پہنچ گئے ہیں جہاں سے صاف اور سیدھا راستہ نظر آ رہا ہے۔ میں نے ان اقتباسات اور حوالوں میں یہ دکھایا ہے کہ تحریری سرمایہ ہی اگر دنیا میں قابل وثوق ہو سکتا ہے تو خود عہد نبوی میں صحابہؓؒ نے اپنے ہاتھ سے اس کو جمع کیا اور پچھلوں کے لیے یادگار چھوڑ اور پچھلوں نے اس کو اپنی کتابوں میں داخل کر دیا۔ اب ہم یہ کہنا چاہتے ہیں کہ صحابہؓؒ ہی زندگی میں تابعین نے ان کے تمام

مردیات، واقعات اور حالات کو ایک ایک سے پوچھ کر، ایک ایک کے دروازے پر جا کر بوڑھے، جوان، عورت، مرد سب کے تحقیق کر کے ہمارے لیے فراہم کر دیا تھا۔ محمد بن شہاب زہری، ہشام بن عروہ، قیس بن ابی حاذم، عطاب بن ابی رباح، سعید بن جبیر، ابوالازناد وغيرہ سینکڑوں تابعین ہیں جنہوں نے دیوانہ وار ایک ایک گوشہ سے دانہ دانہ جمع کیا وہ ہمارے سامنے اس کا انبار لگا دیا۔ شہاب زہری نے جو حدیث و سیرت کے بڑے امام ہیں، آنحضرت ﷺ کی ایک ایک چیز کو لکھا، ابوالازناد کہتے کہ ہم صرف حلال و حرام لکھتے رہتے تھے اور زہری جو کچھ سنتے تھے وہ سب لکھتے جاتے تھے (۲۹) ابین کیسان کہتے ہیں کہ میں اور زہری طلب علم میں ساتھ تھے۔ میں نے کہا کہ میں سنن لکھوں گا۔ چنانچہ جو کچھ آنحضرت ﷺ سے متعلق تھا، سب لکھا۔ زہری نے کہا صحابہؓ سے جو کچھ متعلق ہے وہ بھی لکھوکر وہ بھی سنت ہے۔ میں نے کہا وہ سنت نہیں، چنانچہ میں نے نہیں لکھا، انہوں نے لکھا۔ نتیجہ یہ ہوا کہ وہ کامیاب ہوئے اور میں برپا ہو گیا (۵۰) ان امور کو قید تحریر میں لانے والے سینکڑوں تابعی تھے جن میں سے ایک امام زہری ہیں۔ صرف ان کی تحریروں کا انبار اتنا تھا کہ ولید بن یزید کے قتل کے بعد زہری کے یہ دفتر جانوروں پر بار کر کے خزانہ سے لائے گئے تھے۔

امام زہری ۵۰ھ میں پیدا ہوئے اور ۱۲۷ھ میں وفات پائی وہ نسباً قریشی تھے، انہوں نے جس محنت کاوش اور استقصاء سے آنحضرت ﷺ کے حالات اور اقوال جمع کیے اس کا اندازہ مؤرخین کے اس بیان سے کرو کہ ”وہ مدینہ منورہ کے ایک ایک انصاری کے گھر جاتے جوان، بوڑھے، عورت، مرد جوں جاتا یہاں تک کہ پر دہ نشین عورتوں سے جا کر آنحضرت ﷺ کے اقوال اور حالات پوچھتے اور قلمبند کرتے۔ (۵۱) اس زمانہ میں بکثرت صحابہؓ نمودہ تھے۔ زہری کے تلامذہ کی فہرست نہایت طویل ہے اور یہ کل کے کل روزو شب آنحضرت ﷺ کے اقوال، افعال اور احوال کی جمع و ترتیب، تعلیم و تدریس اور نشر و اشاعت میں مشغول تھے، یہی ان کی زندگی کا کام تھا۔ اس کے سوادنیاکے ہر کام سے وہ کنارہ کش ہو گئے تھے۔

غلط ٹھیک کا بڑا سبب یہ ہے کہ عام لوگ یہ سمجھتے ہیں کہ احادیث و سیر کی مدویں و تحریر کا کام

تابعین نے شروع کیا۔ اور تابعین ان کو کہتے ہیں جنہوں نے صحابہؓ کو دیکھا۔ اور ان سے فیض پایا اور صحابہؓ کا زمانہ سو برس تک تقریباً رہا تو گویا تابعین کا عہد سو برس کے بعد شروع ہوا اور اس طرح گویا تدوین و تحریر کے سلسلہ کا آغاز سو برس کے بعد ہوا، حالانکہ یہ تمام تر غلط ہے۔ تابعین ان کو کہتے ہیں جنہوں نے آنحضرت ﷺ کی زیارت کا شرف حاصل نہیں کیا اور صحابہؓ کی زیارت کی اور ان سے مستفید ہوئے۔ عام اس سے کہ وہ آنحضرتؐ کے زمانہ میں ہوں۔ مگر زیارت کا موقع نہ ملا ہو یا عہد نبویؐ کے آخر میں پیدا ہوئے، اس لیے آپؐ سے فیض یا بہ نہ ہوئے یا آپؐ کی وفات (رَبِّ الْأَوَّلِ الْآخِرِ) کے بعد پیدا ہوئے، وہ سب تابعین میں داخل ہیں، اس طرح دیکھئے تو معلوم ہوگا کہ تابعین کا عہد خود آپؐ کی زندگی ہی میں اور کم سے کم یہ کہ ااھنے شروع ہو گیا تھا۔ اس لیے ااھنے جو کام شروع ہوا اس کے متعلق یہ کہہ سکتے ہیں کہ تابعین نے اس کام کا آغاز کیا۔ تابعین کا کارنامہ ہونے کے لیے ایک ایک صحابی کے دنیا سے رخصت ہو جانے کی ضرورت نہیں اور نہ سو برس کا زمانہ گزارنے کی حاجت ہے۔ وہ تو تابعیت کا آخری عہد ہے جس کے بعد تابعیت کے شرف کا خاتمه ہوتا ہے کیونکہ صحابہؓ کے وجود کا خاتمه ہو گیا جن کے دیوار کے شرف سے لوگ تابعی بنتے تھے۔ الغرض اس تفصیل سے ثابت ہوگا کہ یہ کہنا کس درجہ و درست کا ہے کہ مسلمانوں میں اخبار و سیر کی ترتیب کا کام سو برس بعد شروع ہوا۔

مسلمانوں میں اخبار و سیر اور احکام و سنن کی ترتیب اور تدوین کے درحقیقت تین دور ہیں۔

اول جب ہر شخص نے صرف اپنی ذاتی معلومات کو سمجھا کیا۔ دوسرا دور وہ آیا جب ہر شہر کے معلومات ایک جگہ فراہم کیے گئے۔ تیسرا دور وہ تھا جب تمام دنیا کے اسلام کے معلومات اکٹھے کیے گئے اور ان کو موجودہ کتابوں کی صورت میں جمع کیا گیا۔ پہلا دور غالباً ۱۵۰ھ تک قائم رہا۔ دوسرا دور ۱۵۰ھ تک رہا اور تیسرا دور ۱۵۰ھ سے تیسرا صدی کے کچھ دنوں بعد تک قائم رہا۔ پہلا دور صحابہ اور اکابر تابعینؓ کا تھا دوسرا دور تبع تابعین کا اور تیسرا دور امام بخاریؓ، امام مسلمؓ، امام ترمذیؓ، امام احمد بن حنبل وغیرہ کا تھا۔ پہلے دور کا تمام سرمایہ دوسرے دور کی کتابوں میں ہے اور دوسرے دور کی کتابوں کا تمام مواد تیسرا دور

کی کتابوں میں کھپا دیا گیا ہے اور دوسرے اور تیسرا دو کی کتابوں کا سرمایہ آج ہزاروں اور اتنی میں ہمارے پاس موجود ہے اور دنیا کی تاریخ کا سب سے گراں بہادر سرمایہ اور معترض و مستند ذخیرہ ہے جس سے زیادہ مستند اور معترض دنیا کی تاریخ کے خزانہ میں کوئی اور ذخیرہ نہیں۔

حضرت الاستاذ علامہ شیلی نعماٰنیؒ کے بقول اس قسم کی زبانی روایتوں کے قلمبند کرنے کا موقع جب دوسری قوموں کو پیش آیا ہے، یعنی کسی زمانہ کے حالات مدت کے بعد قلمبند کیے جاتے ہیں تو یہ طریقہ اختیار کیا جاتا ہے کہ ہر قسم کی بازاری افواہیں قلمبند کر لی جاتی ہیں جن کے راویوں کا نام و نشان تک معلوم نہیں ہوتے ان افواہوں میں سے وہ واقعات انتخاب کر لیے جاتے ہیں جو قرآن اور قیاسات کے مطابق ہوتے ہیں۔ ٹھوڑے زمانے کے بعد یہی خرافات ایک دلچسپ تاریخی کتاب میں جاتے ہیں۔ یورپ کی اکثریورپیں تصنیفات اسی اصول پر لکھی گئی ہیں۔

”لیکن مسلمانوں نے اس فنِ سیرت کا جو معیار قائم کیا وہ اس سے بہت ہی زیادہ بلند تھا۔ اس کا پہلا اصول یہ تھا کہ جو واقعہ بیان کیا جائے اس شخص کی زبان سے بیان کیا جائے جو خود شریک واقعہ تھا اور اگر خود نہ تھا تو شریک واقعہ تک تمام درمیانی راویوں کے نام بر ترتیب بیان کیے جائیں اس کے ساتھ یہ بھی تحقیق کی جائے کہ جو شخص سلسلہ روایت میں آئے کون لوگ تھے؟ کیسے تھے؟ ان کے مشاغل کیا تھے؟ ان کا چال چلن کیا تھا؟ سمجھ کیسی تھی؟ ثقہ تھے یا غیر ثقہ تھے؟ سطحی الذہن تھے یا نکتہ رن؟ عالم تھے یا جاہل؟ ان جزوی باتوں کا پتہ لگانا سخت مشکل تھا، لیکن سینکڑوں، ہزاروں محدثین نے اپنی عمر میں اسی کام میں صرف کر دیں، ایک ایک شہر میں گئے اور راویوں سے ملے۔ ان کے متعلق ہر قسم کے حالات دریافت کیے انہی تحقیقات کے ذریعہ سے اسماء الرجال کا وہ عظیم الشان فنِ ایجاد کیا جس کی بدولت کم از کم کئی لاکھ شخصوں کے حالت معلوم ہو سکتے ہیں“

یہ تو صرف روایت کے متعلق تھا۔ اصول تنقید اور روایت یعنی عقلی حیثیت سے روایتوں کو پر کھٹے کے اصول و قواعد الگ ترتیب دیئے اور بتایا کہ کیونکہ اس حیثیت سے روایتوں کی صحیح یا تغذیط کی جا سکتی ہے۔ راویوں کی چھان میں اور تحقیق میں اس درجہ دیانتداری اور حق گوئی سے کام لیا کہ وہ واقعات

آج اسلام کے مفاخر میں ہیں۔ راویوں میں بڑے بڑے خلفاء اور امراء بھی تھے جن کی تلواروں کی دھاک بیٹھی ہوئی تھی۔ مگر محمد شین نے نذر ہو کر سب کی پرده دری کی اور ان کو وہی درج دیا جو اس بارگاہ میں ان کوں سکتا تھا۔ امام وکیع بڑے حدث تھے۔ لیکن ان کے باپ سرکاری خزاں تھی تھے۔ اس بنا پر وہ خود ان سے جب روایت کرتے تو ان کی تائید میں کسی دوسرے راوی کو ضرور ملایتے۔ یعنی تہماں اپنے باپ کی روایت کو تسلیم نہیں کرتے تھے۔ اس احتیاط اور حق پسندی کی کوئی حد ہے؟

مسعودی[ؓ] ایک محدث ہیں ۱۵۲ھ میں ایک امام معاذ بن معاذ نے ان کو دیکھا کہ ان کو اپنی تحریروں یا داشت کے دیکھنے کی ضرورت ہوتی ہے تو انہوں نے فوراً ان کے حافظ سے اپنی بے اعتباری ظاہر کر دی۔ یہی امام معاذ بن معاذ وہ ہزرگ ہیں کہ ان کو ایک شخص نے دس ہزار دینار جس کی قیمت آج دس ہزار گنی سے زیادہ ہے، صرف اس معاوضہ میں پیش کرنی چاہی کہ وہ ایک شخص کو معتر (عدل) اور غیر معتر پچھنہ کہیں یعنی اس کے متعلق خاموش رہیں۔ انہوں نے اشرفیوں کے اس توڑے کو حقارت کے ساتھ ٹھکرایا اور فرمایا ”میں کسی حق کو چھپا نہیں سکتا“۔ کیا تاریخ اس سے زیادہ احتیاط اور اس سے زیادہ دیانتداری کی کوئی مثال پیش کر سکتی ہے؟

اس سے زیادہ حیرت انگیز واقعہ یہ ہے کہ تمام کچاپکا، صحیح اور غلط، قوی اور ضعیف، قابل قبول اور ناقابل قبول روایتوں کا انبار آج بھی دنیا کے سامنے موجود ہے اور آج بھی ان ہی اصول کے مطابق ہر ایک واقعہ کی پوری تقدیم کی جاسکتی ہے اور کھرے کھونے کو الگ کیا جاسکتا ہے۔

حضرات! ان خنک تحقیقات میں میں نے آپ کا بڑا وقت لیا۔ آنحضرتؐ کی سیرت مبارکہ کا تاریخی پہلو اب بڑی حد تک آپ کے سامنے آ گیا ہوگا۔ اب میں آپ کو بتانا چاہتا ہوں کہ آنحضرت علیہ السلام کے حالات اور واقعات کا جو سر ما یفر اہم ہوا اس کے کیا کیا مأخذ قرار پائے اور اس کو کس کس طرح ترتیب دیا گیا۔ سیرت مبارکہ کا سب سے اہم اور سب سے مستند اور سب سے صحیح تو وہ حصہ ہے جس کا مأخذ خود رہ آن پاک ہے، جس کی صحت اور معتری میں دوست کیا وشن بھی شک نہ کر سکے۔ آنحضرت علیہ السلام کی سیرت کے تمام ضروری اجزاء قبل نبوت کی زندگی، قیمتی، غربت، تلاش

حق، نبوت، وحی، اعلان و تبلیغ، مراج، بخاریین کی دشمنی، بھرت، بڑائیاں، وقائع، اخلاق، سب اس میں موجود ہیں اور اس سے زیادہ معتبر تاریخی سیرت دنیا کے پروردہ پر کوئی موجود نہیں ہے۔

۲۔ دوسرا مأخذ احادیث ہیں جو ایک لاکھ کے قریب ہیں جن میں صحیح الگ، کمزور الگ، اور جعلی الگ ہیں۔ صحابہ کا سرمایہ ہے جس کا ایک ایک واقعہ تولا اور پرکھا ہوا ہے مہمانید ہیں جن میں سب سے صحیم امام احمد بن حنبل کا مند ہے جو پچھے جلدیوں میں ہے اور ان میں سے ہر جلد کی خفامت مصر کے بڑے باریک صفحہ کے نائب میں پانچ پانچ صفحوں سے کم نہ ہوگی۔ اس میں ایک ایک صحابی کی روایتیں الگ الگ ہیں۔ ان مجموعوں میں آنحضرت ﷺ کے حالات اور تعلیمات سب کچھ ملے جائے ہیں۔

۳۔ تیسرا مأخذ مغازی ہیں، یعنی وہ کتابیں جن میں زیادہ تر آنحضرت ﷺ کے صرف غزوہات اور بڑائیوں کا حال اور ضمناً اور واقعات بھی موجود ہیں۔ ان میں مغازی، عروہ بن زیر، المتنی ۹۴ھ۔ مغازی ابن اسحاق المتنی ۱۵۰ھ، مغازی زیاد بکالی المتنی ۱۵۳ھ مغازی المتنی ۲۰۷ھ وغیرہ قدیم ہیں۔

۴۔ چوتھا مأخذ عام تاریخ کی کتابیں ہیں جن کا پہلا حصہ خاص آنحضرت ﷺ کے سوانح پر ہے۔ ان میں سب سے زیادہ معتبر اور مبسوط طبقات ابن سعد اور تاریخ الرسل والملوک امام ابو جعفر طبری، تاریخ صغیر و کبیر امام بخاری، تاریخ ابن حبان اور تاریخ ابن ابی خثیفہ بغدادی المتنی ۲۹۹ھ وغیرہ ہیں۔

۵۔ آنحضرت ﷺ کے مجہرات اور روحانی کارناموں کا الگ فقرت ہے جن کو کتب دلائل کہتے ہیں۔ مثلاً دلائل الدبوت ابن قتیبه المتنی ۲۷۶ھ، دلائل الدبوت ابو اسحاق حرثی المتنی ۲۵۵ھ، دلائل امام بیہقی المتنی ۳۳۰ھ، دلائل اصفہانی المتنی ۳۳۰ھ، دلائل مستقری المتنی ۳۳۲ھ، دلائل ابو القاسم اسماعیل اصفہانی المتنی ۵۳۵ھ۔ اور سب سے زیادہ مبسوط کتاب اس فن میں امام سیوطی کی خصائص کبریٰ ہے۔

۶۔ پانچواں مأخذ کتب شامل ہیں یعنی وہ کتابیں جو آنحضرت ﷺ کے صرف اخلاق و

عادات اور فضائل و معمولات زندگی پر لکھی گئی ہیں۔ ان میں سب سے پہلی اور سب سے مشہور کتاب امام ترمذی المتوفی ۲۷۹ھ کی کتاب الشماکل ہے۔ جس کی بڑے بڑے علماء نے بیسوں شریعتیں لکھی ہیں اور سب سے صحیم اور بڑی کتاب اس فن کی کتاب الشفافی حقوق المصطفیٰ، قاضی عیاض کی اور اس کی شرح نسیم الریاض شہاب خجاجی کی ہے۔ اسی فن کی دوسری کتابیں شماکل النبی ابو العباس مستغفری المتوفی ۴۳۳ھ اور شماکل النور الساطع ابن المقری غرباطی المتوفی ۵۵۲ھ اور سفر السعادہ مجدد الدین فیروز آبادی المتوفی ۷۸۱ھ کی ہیں۔

۷۔ اس سے الگ وہ کتابیں ہیں جو مکہ معظمه اور مدینہ منورہ کے حالات میں ہیں۔ جن میں ان شہروں کے عام حالات کے علاوہ آنحضرت ﷺ کے مقامی حالات اور مقامات کے نام و نشان ہیں جن کو آنحضرت ﷺ سے کوئی تعلق ہے۔ اس قسم کی کتابوں میں سب سے قدیم اخبار مکہ لازمرتی المتوفی ۲۲۳ھ اخبار مدینہ عمرہ بشہر المتوفی ۲۶۲ھ، اخبار مکہ فاہی، اخبار مدینہ ابن زبالہ وغیرہ ہیں۔

حضرات امیں نے سیرت مبارکہ کے تاریخی سرمایہ کا جو نقشہ آپ کے سامنے آج کے خطبہ میں پیش کیا ہے اس سے موافق و مخالف ہر ایک کو اندازہ ہو سکتا ہے کہ سیرت محمدیؐ کی تاریخی حیثیت کیا ہے؟ صرف اس زبانی حفظ اور تحریری یادداشت ہی پر محدثین سلف اور خلفاء اسلام نے قناعت نہیں کی، بلکہ اس فن کے بڑے بڑے اماموں کے لیے مجازی کی تعلیم کی غرض سے درس گاہوں اور مسجدوں میں حلقة قائم کیے۔ حضرت قادہ انصاری صحابی تھے۔ ان کے پوتے عاصم بن عمر جو مجازی کے امام تھے اور جنہوں نے ۱۲۱ھ میں وفات پائی ہے۔ خلیفہ عمر بن عبد العزیزؓ کے حکم سے پایہ عتحت دمشق کی جامع مسجد میں بیٹھ کر اس کا درس دیتے تھے۔ (۵۲)

غرض آنحضرت ﷺ کے عہد مبارک سے لے کر اس وقت تک ہر زمانہ میں ہر ملک میں ہر زبان میں، آپ کے واقعات، حالت اور ارشادات میں جو کتابیں لکھی گئیں ان کا اندازہ کئی ہزار سے زیادہ ہو گا۔ اردو کا تحریری ذخیرہ سود و سو برس سے زیادہ کا نہیں اس میں بھی ٹھوس تصنیف کا عہد ۱۸۵۷ء کے پس و پیش سے شروع ہوتا ہے۔ تاہم اس وقت تک کئی سوچھوٹی بڑی کتابیں اس موضوع پر اس میں

لکھی جا چکی ہیں۔

مسلمانوں کو چھوڑو کہ ان کا تو دین و ایمان ہی اس سرکار کی عقیدت و غلامی ہے، دشمنوں کے کیمپ میں آؤ۔ ہندوستان میں ہندوؤں نے، سکھوں نے، عیسائیوں نے، برہمنوں نے، سماجیوں نے آپ گئی سیرتیں لکھی ہیں۔ یورپ جس کوسرویر کائنات علیٰ ﷺ کے ساتھ عقیدت نہیں، وہاں بھی مشتری کی خدمت کے لیے یا علمی ذوق یا تاریخ عالم کی تحریک کے لیے لاکف آف محمد پر کتابیں لکھی گئیں۔ آج سے غالباً سولہ سترہ برس پہلے دمشق کے ایک علمی رسالہ "المقعنی" میں شمارہ چھپا تھا کہ اس وقت تک یورپ کی مختلف زبانوں میں پیغمبر اسلام کے متعلق تیرہ سو کتابیں لکھی جا چکی ہیں۔ اس کے بعد اس عہد کی اور کتابوں کو ملا۔ تو یہ شمار کہاں تک پہنچ گا۔ انگریزی زبان میں پروفیسر مارگولیوس (Margoliouth) (جہة کسفورد یونیورسٹی میں عربی زبان کے پروفیسر ہیں، کی کتاب "محمد" سے جو ۱۹۰۵ء میں ہیروز آف دی نیشنز کے سلسلہ میں چھپی ہے، زیادہ زہریلی کوئی کتاب سیرت نبوی پر انگریزی میں نہیں لکھی گئی۔ اس میں اس شخص نے ہر واقعہ کے متعلق انتہائی سند بہم پہنچا کر اس کو بگاڑ کر دکھانے میں کوئی کسر اٹھانبیں رکھی ہے۔ تاہم وہ اپنے مقدمہ میں اس حقیقت کے اعتراف سے بازندرہ سکا۔

"محمد کے سوانح نگاروں کا ایک طویل سلسلہ ہے جس کا ختم ہونا ناممکن ہے، لیکن اس میں جگہ پانا قابلِ عزت ہے"

The biographers of the Prophet Muhammad form a long series it is impossible to end but in which it would be honourable to find a place.

جان ڈیون پورٹ صاحب نے ۱۸۰۷ء میں انگریزی میں سب سے زیادہ ہمدردانہ کتاب "اپالوجی فار محمد اینڈ دی قرآن" لکھی ہے۔ اس کتاب کو وہ ان الفاظ سے شروع کرتے ہیں۔

"اس میں کچھ شبہ نہیں کہ تمام مقتنیں اور فاتحوں میں ایک بھی ایسا نہیں ہے کہ جس کے وقار

عمری محمدؐ کے وقار عمری سے زیادہ تر مفصل اور سچے ہوں“

ریورنڈ باسورٹھ اسمٹھ (Baswortsmit) فیلو آف ٹرینیتی کالج آسکفورڈ نے ۱۸۷۴ء میں ”محمد اینڈ محمد نزم“ کے نام سے رائل انٹیشوشن آف گریٹ بریلن میں جو لیکھر دیئے تھے اور جو کتاب کی صورت میں چھپے ہیں اس میں ریورنڈ موصوف نے نہایت خوبی سے کہا ہے۔

”جو کچھ عام طور سے مذہب کی (ابتداء نامعلوم ہونے کی) نسبت صحیح ہے، وہی بدقسمی سے ان تین مذہبوں اور بانیوں کی نسبت بھی صحیح ہے جن کو ہم کسی بہتر نام موجودہ ہونے کے سبب سے تاریخی کہتے ہیں۔ ہم مذہب کے اولین اور ابتدائی نکارکنوں کی نسبت بہت کم اور ان کی نسبت جنہوں نے ان کی محتنوں میں بعد کو اپنی مختنیں ملائیں شاید زیادہ جانتے ہیں۔ ہم زرتشت اور کنفیوشن کے متعلق اس سے کم جانتے ہیں جو سولن اور سقراط کے متعلق جانتے ہیں۔ موئی اور بودھ کے متعلق اس سے کم واقف ہیں جو ہم امبرس (Ambrase) اور سیزر کے متعلق جانتے ہیں۔ ہم درحقیقت مسیح کی زندگی کے ٹکڑے میں سے ٹکڑا جانتے ہیں۔ ان تینیں برسوں کی حقیقت سے کون پردا اٹھا سکتا ہے جس نے تین سال کے لیے راستہ تیار کیا۔ جو کچھ ہم جانتے ہیں اس نے دنیا کی ایک تھائی کوزندہ کیا ہے اور شاید اور بہت زیادہ کرے۔ ایک آئینہ میل لاکف جو بہت دور بھی اور قریب بھی، ممکن بھی ہے اور ناممکن بھی، لیکن اس کا کتنا حصہ ہے جو ہم جانتے ہی نہیں۔ ہم مسیح کی ماں، مسیح کی خانگی زندگی، ان کے ابتدائی احباب، ان کے ساتھ ان کے تعلقات، ان کے روحانی مشن کے تدریجی طبع یا یک بیک ظہور کی نسبت ہم کیا جانتے ہیں؟ ان کی نسبت کتنے سوالات ہم میں سے ہر ایک کے ذہن میں پیدا ہوتے ہیں جو ہمیشہ سوالات ہی رہیں گے۔ لیکن اسلام میں ہر چیز ممتاز ہے، یہاں دھندا لپن اور راز نہیں ہے، ہم تاریخ رکھتے ہیں، ہم محمدؐ کے متعلق اس قدر جانتے ہیں جس قدر لیوٹھ اور ملٹن کے متعلق جانتے ہیں، میتھا لوچی فرضی افسانے اور ما فوق الفطرت و اقعاد ابتدائی عربی مصنفوں میں نہیں، یا اگر ہیں تو وہ آسانی سے تاریخی و اقعاد سے الگ کیے جاسکتے ہیں، کوئی شخص یہاں نہ خود کو دھوکہ دے سکتا ہے اور نہ دوسرا کو، یہاں پورے دن کی روشنی ہے جو ہر چیز پر پڑ رہی ہے اور ہر ایک تک وہ پہنچ سکتی ہے۔“ (۵۳)

آنحضرت ﷺ کی سیرت کے بیان میں مسلمانوں نے ہزاروں لاکھوں کتابیں لکھیں اور لکھ رہے ہیں اور ان میں سے ہر ایک کتاب دوسرے انبیاء کی سیرتوں کے مقابلہ میں زیادہ صاف، زیادہ معبر اور زیادہ تاریخی ہے۔ سیرت و اخبار نبوی کی ابتدائی کتابیں، ہر مصنف سے سینکڑوں اور ہزاروں اشخاص نے سن کر اور پڑھ کر اور ان کا ہر ایک حرف سمجھ کر دوسروں تک پہنچا گئیں۔ حدیث کی پہلی کتاب موطا کو اس کے مصنف امام مالکؓ سے چھ سوآدمیوں نے سنائیں زمانہ، علماء، فقهاء و حکماء، ادباء اور صوفیاء ہر طبقہ کے آدمی تھے۔ امام بخاریؓ کی تصنیف جامع صحیح کو صرف ان کے ایک شاگرد فربی سے سانچھہ ہزار آدمیوں نے سنایا۔ اس احتیاط میں استناد اور اس اہتمام سے بتاؤ کس شارع یا بانی دین کی سیرت و اخبار کا جموجุม مرتب ہوا اور یہ تاریخیت محمد رسول اللہ صلی اللہ علیہ وسلم کے سوا اور کس کے حصے میں آئی؟

(ما خوذ از ”خطبات مدراس“)



حوالہ

- ۱۔ مقدمة (أغريزى) الأصحابي تمیز الصحابة، مطبوعہ مکتبۃ ۱۸۲۶ء
- ۲۔ بخاری، محمد بن اسماعیل، الجامع، کتاب الانبیاء، حدیث ۳۳۶۱
- ۳۔ ایضاً، کتاب العلم، حدیث ۱۰۷
- ۴۔ مسلم بن حجاج، الجامع، کتاب الزهد، حدیث ۳۰۰۲، دارالسلام، ریاض
- ۵۔ بخاری، محمد بن اسماعیل، الجامع، کتاب العلم، ۲۱۲۱، دارالكتب العلمية، بیروت
- ۶۔ ابو داؤد، السنن، ۲، ۷۷
- ۷۔ ابن سعد، الطبقات الکبریٰ، ۱۲۵/۲، دار احیاء التراث العربي، بیروت

- ٨ - ابن سعد، الطبقات الكنبوري، ١٢٥/٢،
٩ - وارقطني، علي بن عمر، السنن، كتاب الزكاة، ٢٠٩/٢،
١٠ - ايضاً
١١ - بخاري، الجامع الصحاح، ١٠٨٧/٢،
١٢ - ابن سعد، الطبقات الكنبوري، ١٢،
١٣ - علي مكي هندي، كنز العمال، ١٨٢/٣، دار الكتب العلمية، بيروت
١٤ - طبراني، محمد صغير، ج ٢٣٢، دار البارز، رياض
١٥ - ايضاً
١٦ - علي بن عمر وارقطني، سنن الدارقطني، ٢٨٥/٢،
١٧ - ايضاً، ٢٥١/٢،
١٨ - دارى، السنن، ١، ٢٩٣/٢، دار الفكر، بيروت
١٩ - وارقطني، علي بن عمر، السنن، ٢٥٥/٢،
٢٠ - احمد بن حنبل، المسند، ١٣١/٢، دار احياء التراث العربي، بيروت
٢١ - مسلم بن حجاج، الصحاح، ٣٢٣/٢،
٢٢ - ايضاً، ٣٠٢/٢،
٢٣ - ذهبى، تذكرة الحفاظ، ٢١١/٢، دار الفكر، بيروت
٢٤ - ترمذى، محمد بن عيسى، الجامع، ٥٨٦/٢،
٢٥ - مسلم بن حجاج، الصحاح، ١١٢/٢، مقدمة، ١١١/٢،
٢٦ - ترمذى، كتاب اعلل، ج ٢٩١،
٢٧ - دارى، السنن، ٢٩/١،
٢٨ - ترمذى، الجامع، ١١٣/٢،
٢٩ - ابن حجر عسقلانى، تهذيب التهذيب، ٣٩٨/٨، دار الفكر، بيروت
٣٠ - ايضاً، ٣١٢/١،
٣١ - ايضاً، ٢١١/٢،
٣٢ - ايضاً، ١٩٨/٢،

- ٣٣ - ترمذی، کتاب العلل، ج ۲۹۱؛ داری، السنن، ۲۸۷
 ابی حجر عسقلانی، فتح الباری، ۱۸۲/۱-۱۸۵
 داری، السنن، ۲۸۱/۱
 ايضاً
 ۳۶ -
 ابی سعد، الطبقات الکبریٰ، ۱۲۳/۲
 ابی قیم جوزی، زاد المعاوٰد، ۵۷/۲
 طبری، محمد بن جریر، تاریخ ارسل والامم، ۱۲۸/۵
 داری، السنن، ۲۷۱/۱
 ايضاً، ج ۲۹
 ۳۲ -
 ايضاً
 ۳۳ -
 جامع، ۱۷
 ۳۴ -
 ايضاً، ۳۳
 ۳۵ -
 ايضاً، ۳۳
 ۳۶ -
 ابی حبل، المسند، ۱۸۲/۵
 جامع، ۳۲
 ۳۷ -
 ابی سعد، الطبقات الکبریٰ، ۱۳۵/۲
 ابی حجر عسقلانی، تہذیب العہذیب، ۱۱۶/۲
 ايضاً، ۱۲۹/۲
 ۳۸ -
 ۳۹ -
 ۴۰ -
 ۴۱ -
 ۴۲ -
 ۴۳ -
 ۴۴ -
 ۴۵ -
 ۴۶ -
 ۴۷ -
 ۴۸ -
 ۴۹ -
 ۵۰ -
 ۵۱ -
 ۵۲ -
 ۵۳ -
- Bosworth Smith, Muhammad and Muhammedism,
 P, 14, 15, Trinity College Oxford. 1889.